

SIBONAKALISO SAMESIYA

 Asikhotsamise tinhloko tetfu umzuzwana nje. Nkulunkulu Lotsandzekako, lapho siva leloculo, “Jesu usedvute, futsi konkhe kungenteka,” kukitata tinhlitiyo tetfu kwati kutsi loko kungetulu kweliculo. LiCiniso. Ulapha. Nkhosi, ngikhohwa kutsi Bewungemva kwalelitabernakeli manje nje, futsi; lowo make lomncane abambe loloswane loluncane, amanti nte, emvuleni; naleyonsizwa ibita lotsandzekako wayo, ngesheya le esibhedlela, afa. Vani imikhuleko yetfu, Nkhosi. Kunebantfu labahleli kulelibandla lusuku lonkhe, kusukela ngeli-awa lesitfupha manje ekuseni. Balindzele kubona Wena, Nkhosi. Basivile sikhuluma namuhla kutsi Wavuka kulabafile. Futsi UnguJesu lofanako losaphila kusihlwa, emvakweminyaka lengemakhulu lalishumi nemfica. UsesenguJesu. Futsi siyakhuleka, Nkulunkulu, kutsi Utophilisa wonkhe umuntfu logulako loseBukhoneni bebuNkulunkulu. Kwangatsi kungetekwabakhona muntfu lobutsakatsaka emkhatsini wetfu uma lenkonzo seyiphelile. Sikhombise nje, Nkhosi, kutsi Ulapha.

² Sicabanga ngemadvodza lamabili ngaloko kusa kweliPhasika, lebekadvumele, akungabateki. Kodvwa labanengi lapha badvumele kusihlwa, bayagula futsi abasindzi, bodokotela baphonse lithawula ngabo. Futsi basachubeka endleleni yabo, kwakuneSihambi Lesachamuka futsi sacoca nabo, sacoca ngemiBhalo, lusuku lonkhe. Futsi ngesikhatsi sasebusuku, lapho Sibafaka egumbini futsi savala umnyango, Senta lokutsite. Senta ngendlela nje Lesenta ngayo ngaphambi kwekubetselwa, futsi bati kutsi leso kwakuyiNkhosi levukile. Sanyamalala ebusweni babo. Bagijima kakhulu, babuyela emuva kutsi batjele labanye, “Uvukile kulabafile.”

³ Nkulunkulu, sikhulekela kutsi Utofika emkhatsini wetfu kusihlwa futsi ente letintfo Latenta ngaphambi kwekubetselwa kwaKhe. Iminyaka lengemakhulu lalishumi nemfica ayisilutfo kuYe; UnguloPhakadze. Futsi kwangatsi labanengi lapha kusihlwa bangagijima baye ekhaya ngekushesha, batjele umkabo, umyeni wabo, labatsandzekako babo, makhelwane wabo, “Uyaphila! Ubonakele kimi kusihlwa! Uphilise kugula kwami! Ngitosindza manje.” Siphe loku, Babe. Sikucela eGameni laJesu. Ameni. (Ningahlala phansi.)

⁴ Ngiyacolisa kutsi ngishe livi, kodvwa bengimatasatasa kakhulu nje ngikhuluma, ngibhabhatisa; ngaba nemkhuhlane, kwecucala nje, kusukela ngibuya entasi eFlorida nangesheya le etichingini. Ngifanele ngihambe manje kulokusa loku, ngiye eCalifornia, cishe inyanga legcwele yemihlangano. Ngako ngicele uMnaketfu Neville uma bekangangikhulumela

kusihlwa, futsi ngicinisekile kutsi nive umyaletlo lomnandzi. Siyijabulele lenkonzo yasekuseni levela kuMnaketfu Neville. Futsi siyetsemba kutsi Nkulunkulu utochubeka nekuba naye nalelibandla, njengoba elusa lapha.

⁵ Manje ngisandza kuhlangana naBilly ngephandle lapho, futsi utsite kungitsintsa eluhlangotsini, futsi watsi, “Babe, bantfu bemile lapha, futsi labanye babo bebalapha lusuku lonkhe.”

⁶ Ngatsi, “Yebo-ke, ngiyajabula kutsi tinkonzo tetfu setisondzela ekupheleni, ngako ningeke nidzingeke kutsi nime.” Futsi liyana. Futsi ngesikhatsi ngingena lakulesakhiwo, titsandzani letincane betiphuma emotweni ngephandle lapho, neluswane loluncane lolugulako. Bebamanti nte. Lowesifazane akakhoni ngisho nekungena emnyango. Kodvwa ngalokucinisekile nje njengoba ngime lapha, Nkulunkulu uluphilisile loloswane khona lapho nje. Kunjalo. UWuphendvula kanjalo umkhuleko!

⁷ Futsi manje emvakwekuba sesishumayelile namuhla, futsi manje ekuseni ngishumayeletifundweni letisihlanu: *Kuphila, Kufa, Kungcwatjwa, Kuvuka, Kubuya*.

Aphila, Wangitsandza. Afa, Wangisindzisa.
Angewatjwa, Wetfwala tono tami watiyisa
khashane.
Avuka, Walungisisa ngesihle phakadze.
Ngalelinye lilanga Uyabuya, o, lusuku
lolukhatimulako!

Sihleti, sibuka kusihlwa, silindze kubonakala kwaKhe.

⁸ Kungani siminyetelene lapha na? Kungani bantfu beta kutowuva liVangeli na? Noko, ebululeni baLo, Likhadi lekudvonsa lelikhulu kunawo onkhe live lelake laba nalo. Jesu watsi, “Uma Ngiphakanyiswa, Ngitodvonsela bonkhe bantfu kiMi.” Manje lentfo ikutsi, ngabe lenkholo lesikhuluma ngayo, ngabe ingiyo mbamba yini? Ngabe iliCiniso na? Uma iliCiniso, khona-ke singakholwa ngilo lonkhe Livi liBhayibheli lelilishoko. Uma ingesilo liCiniso, sifanele singatihlanganisi ngalutfo nayo, sifanele nje sichubeke nje etonweni tetfu; sidle, sinatse, ngoba kusasa siyafa. Kodvwa ngibonga kakhulu kwati kutsi Lena lesikhuluma ngayo iliCiniso! Futsi nguyona nkholo kuphela emhlabeni...Noko, iyesine ngekwenombolo, noko nguyona nkholo kuphela emhlabeni kutsi uMsunguli bekangafa aphindze avuke futsi, futsi uyaphila kusihlwa.

⁹ Ngibonile ephepheni, lapha ephepheni lelidolobha kulololunye lusuku, lapho bebanendvodza, Buddha, bekavusiwe. Labanengi benu bakubona loko ephepheni. Banendvodza lenguBuddha lomncane lowatalwa ngalokufanako njengoba Buddha enta nje; kusobala, akentanga mimangaliso, kodvwa imfundziso yakhe nayo yonkhe intfo yayifana naBuddha

nje. Uma Buddha bekanendvodza ensimini, lengemanga; Nkulunkulu unaMoya loNgcwele ensimini, uMoya sibili waNkulunkulu.

¹⁰ Manje, sikhuluma ngaletintfo leti letinhle kakhulu, kodvwa kutosebenta yini? Ngabe loNgcwele...Ngabe uMoya loyiNgcwele utomutsetselela umuntfu tonono takhe na? Ngabe Utophilisa kugula kwakhe na? Impela, Utokwenta. UnguNkulunkulu, kute kube phakadze. Manje, uma singakhona...Uma Jesu atofika emkhatsini wetfu futsi utotifakazela Yena lucobo, kutsi Uyaphila, lapha kusihlwa emkhatsini wetfu, bekufanele kwente tsine sonkhe sikholwe ngiso sonkhe setsembiso Lanaso eBhayibhelini.

¹¹ Ngabe ukhona yini umuntfu lapha longakaze abe kulenye yetinkonzo tami phambilini na? Ake sibone sandla sakho, longakaze abe senkonzweni phambilini. Bukani nje, cishe ihhafu yalesicuku!

¹² Angisuye umphilisi. Angikholwa—angikholwa kutsi kunemuntfu longumphilisi. Jesu Khristu unguMphilisi.

¹³ Futsi Washo, ngesikhatsi Alapha emhlabeni, kutsi Nkulunkulu bekanguMphilisi. Manje, ngesikhatsi Alapha emhlabeni, Akatishongo kutsi unguMphilisi, kodvwa Wakhombisa kubantfu sibonakaliso saKhe sebuMesiya, naleso sibonakaliso sebuMesiya kwakukwati imfihlo yenhliyo yabo. Bangakhi labatiko kutsi lelo liciniso na?

¹⁴ Ngesikhatsi Atjela Phetro, lapho efika embikwaKhe, kutsi ligama lakhe lalingubani, kutsi ligama leyise lalingubani; Phetro wakhohwa kangangekutsi, ngekukholwa lokungako, kutsi Jesu umnika tikhiya teMbuso, kamuva, futsi wambeka etikweliBandla.

¹⁵ Ngesikhatsi Filiphu atfole Nathanayeli ngaphansi kwesihlahla, futsi wamtjela kutsi, “Wota ubone Lengimfolile, Jesu waseNazaretha, indvodzana yaJosefa.”

¹⁶ Futsi lowo sonkholo locinile watsi, “Kungaba khona lokuhle lokuvela eNazaretha na?”

¹⁷ Wamnika imphendvulo lenhle kunato tonkhe kutsi noma ngumuphi umuntfu bekangamnika yona. Watsi, “Wota ubone. Ungakugceki nje. Wota, utibonele wena.”

¹⁸ Futsi kwatsi lapho Filiphu enyuka naNathanayeli, Jesu watsi kuye, “Bukani umIsrayeli, lokungekho nkholiso kuye!”

Watsi, “Wena Ungati nini, Rabbi na?”

Watsi, “Ngaphambi kwekutsi Filiphu akubite, Ngikubonile ngaphansi kwesihlahla.”

Watsi, “Wena uyiNdvodzana waNkulunkulu, iNkhosi ya-Israyeli.”

¹⁹ Watjela lowesifazane losemtonjani lokwakusenhltiyweni yakhe. Letintfo leti tafakaza kutsi BekanguMesiya. Futsi uma lowoMesiya avukile kulabafile namuhla, futsi wente kubuyisana, futsi waphilisa kugula kwetfu nekutsetselela tono tetfu, khona-ke intfo kuphela Langayenta kwakukukhombisa sibonakaliso lesifanako futsi, kutsi Usaphila kutsi ente noma ngusiphi setsembiso Lasenta, kuhle. Ngabe loko kuliciniso na? [Libandla litsi, “Ameni. Kunjalo.”—Umhl.] Asikholwe nguloko manje sisakhuleka.

²⁰ Nkhosi, bantfu balindzile. Livi linye lelivela kuWe litoba ngetulu kwaloko uMnaketfu Neville noma mine ngingakusho etikhatsini letinengi tekuphila. Livi linye nje. Manje, kukhona ihhafu yaletetsameli leti lengakaze ibone letinkonzo phambilini. Nkhosi Nkulunkulu, Mdali wemaZulu nemhlaba, tfumela eMandla aJesu Khristu kuleligumbi, Lovukile, uMoya loyiNgcwele lowefika ePhentekhosti, futsi kwangatsi Angagcoba labantfu kakhulu. Kwangatsi ngingakhona, ngisho naloku ngishe livi, kutinikela mine lucobo ngalokuphelele kakhulu eMoyeni waKhe, kutsi Angakhona kukhuluma ngalelivi lelephukile lengiMnika lona, abuke ngalamehlo lengiMnika wona, kutsi akhombise imibono netintfo letitokwenta bantfu babone kutsi Uvukile kulabafile. Futsi lapho labantfu laba babona loko, kwangatsi tonkhe tetsameli tingamukela sonkhe setsembiso Lasentile. Uma bonile, kwangatsi bangaMemukela kuko kutsetselelwa. Uma banekugula, kwangatsi bangati kutsi ngemivimba yaKhe siphilisiwe. Siphe kona, Nkhosi. Sikucela eGameni laJesu. Ameni.

²¹ Manje kubonakaliswa kwemaciniso lokukhulu. Lapha embikwalamabili noma emakhulu lamatsatfu ebantfu, kulula. Uma, uma embikwemakhulu lasihlanu etinkhulungwane, ihhafu yesigidzi, kwenteka tintfo letifanako. UnguNkulunkulu. Manje bangakhi ekhatsi lapha logulako futsi ufuna kukhulekelwa, phakamisa sandla sakho. Niyabona, cise ihhafu yenu, noma ngetulu. Angeke ngikhone kubaletsa bonkhe lapha. Ngicabanga kutsi...Ngitodzingeka ngicele Billy futsi. Ngimbuta uma anikete ngemakhadi ekukhulekelwa. Manje, ngabe—ngabe ukwentile na? [Lomunye utsi, “Yebo.”—Umhl.] Kulungile. Kulungile.

²² NgeliSontfo lelendlulile noma kwekugcina ngilapha, abaniketanga emakhadi ekukhulekelwa, futsi ngabuta nje, “Bangakhi bantfu lapha labangakaze babe senkonzweni phambilini?” Labanengi baphakamise sandla sabo, kutsi abakaze babesenkonzweni. Ngesikhatsi basemile netandla tabo tiphakeme, uMoya loyiNgcwele wahamba watungeleta ubatjela kutsi bebabobani nekutsi tatiyini tifo tabo, nekutsi kwakwentekeni; futsi waphilisa ngalokuphelele kakhulu, kwaze kwatsi timila netintfo kwanyamalala, kwate kwangentiwa loko

kuhlindvwa. Bangakhi lobekalapha kutsi abone loko emavikini lambalwa lendlulile na?

²³ Uma awaniketa emakhadi ekukhulekelwa, khona-ke sitobita. Loko kuniketa bantfu basekhaya, futsi hhayi bantfu basekhaya; bantfu lebebakadze besenkonzweni, bantfu labangakaze; kutsi bete elayinini lekukhulekelwa. Angeke sikhone kubatsatsa bonkhe etulu lapha ngesikhatsi sinye. Sitobaletsa ngekuthula nje ngako konkhe lesingakwenta.

²⁴ Futsi ngifuna nine kutsi netsembeke kuNkulunkulu. Netsembeke kini. Futsi uma Jesu Khristu atofika emkhatsini wetfu futsi ente futsi ente nje njengoba Enta ngesikhatsi Alapha emhlabeni, ahamba eGalile, ufanele uMemukelele nganoma yini lonesidzingo sayo. Awudzingeki kutsi ubesetulu lapha ngembali. Uhlonipha kukholwa. Kutoba nalabanye bantfu lapha logulako ngephandle lapho etetsamelini, longenalo ngisho nelikhadi lekukhulekelwa, batophiliswa nomakunjalo. Bangakhi logulako futsi lote likhadi lemkhuleko na? Phakamisa sandla sakho. Yebo-ke, akamanengi kakhulu emakhadi ekukhulekelwa lakhishwako ke, niyabona. Kulungile, kholwa nje. Buka ngalapha nje.

²⁵ Ake nginikhombise loko Jesu lakwenta ngesikhatsi Alapha emhlabeni. Kwakunewesifazane, ngalesinye sikhatsi, loweta kuYe. Futsi bekangakhoni kungena esicukwini. Bekete likhadi lekukhulekelwa, kepha watsintsa umphefuo wesembatfo saKhe, ngoba watsi enhlitiyweni yakhe, “Ngiyati kutsi lowoMuntfu ukhuluma liCiniso. Uma nje ngingatsintsa sembatfo saKhe, ngitosindza.” Futsi watsintsa sembatfo saKhe, waphumela etetsamelini mhlawumbe letinkhundlwana kakhulu kunaleti.

Jesu wagucuka, futsi watsi, “Ngubani loNgitsintsile na?”

²⁶ Phetro waze waMekhuta, futsi watsi, “Uyibutelani Wena intfo lenjena, lapho bonkhe betama kuKutsintsa na?”

Watsi, “Kodvwa ngiyeva kutsi Ngiphelelwe ngemandla.”

²⁷ Imibono ibangela kutsi uphele emandla. Awukhoni kwenta, uhambe ungamu lomudze kakhulu nayo. Futsi Watsi, wacalata etetsamelini wate Wamtfola lowesifazane, futsi wamtjela kutsi bekakadze anemopho, futsi kukholwa kwakhe kwakumsindzisile.

²⁸ Bangakhi labati loko na? [Libandla litsi, “Ameni.”—Umhl.] LiBhayibheli lasho kutsi, “Jesu Khristu namuhla ungumPhristi loMkhulu lonekuvelana nebutsakatsaka betfu.” Ngabe kunjalo na? [“Ameni.”] Yebo-ke, uma BekangumPhristi loMkhulu, futsi anekuvelana nebutsakatsaka betfu, Bekangeke yini Ente nje njengoba enta ngalesosikhatsi, uma Anguye itolo, namuhla, naphakadze na?

²⁹ Khona-ke wena longenalo likhadi lekukhulekelwa, buka ngalapha, futsi utsi enhlitiyweni yakho, “Nkhosi, ngikholwa ngayo yonkhe inhliyiyo yami, futsi ngiyakholwa kutsi

Utongiphilisa. Futsi ngivumele ngitsintse sembatfo saKho. Futsi Wena khuluma ngeMnaketfu Branham futsi umtjele, njengoba nje Wenta kulowesifazane, futsi ngitoKukholwa.” Ngabe utowetsembeka kangako, futsi ukholwe Nkulunkulu ngayoyonkhe inhliyo yakho na?

³⁰ Billy Paul ushito, ushito imizuzu lembalwa leyendlulile, eme lapha, kutsi ningitsatsele umnikelo wesihle. Bengingafuni kutsi loku kwenteke. Loko beku...Kodvwa, ngiyabonga, ngalokufanako nje. Ngiyawudzinga manje eluhambeni lwami lwaseCalifornia. Ngitowufaka eVangelini.

³¹ Leminikelo lemincane leninginika yona, niyati kutsi kwentekani kuyo na? Ngaya ePuerto Rico naseJamaica emavikini lambalwa lendlulile, lapho babhalisa khona labaphendvukile labatinkhulungwane letingemashumi lamane ngebusuku lobuyimfica. Kwentiwa yini na? Kweshumi kwenu lenikukhokhako. Lapho sengihambile, umphatsi-dolobha we... lijaji lesichingi lasukuma, latsi, “Sibanebavangeli labangena lapha futsi batsatse iminikelo lemikhulu, futsi babite imali lenkhulu. Kodvwa,” watsi, “ngesikhatsi uMnaketfu Branham efika, akazange acele ngisho napeni wemali, akazange asicele kutsi sibhadale tindleko takhe telihhotela. Futsi watibhadalela luhambo lwakhe, kuya nekubuya.” Kwentiwa yini na? Yimali yenu. Ngifuna kucinisekisa kutsi ngiyisebentisa kahle. Kuze, esiHlalweni sekweHlulelwa, uma sengima phambi kwenu naNkulunkulu, ngifanele ngitiphendvulele ngawo, kwentiwe kahle. Ngiwutsetse mine lucobo, kuphela nje uma ngisakhona kuhamba, kwenta lokwendlula konkhe lengingakwentela inkhatimulo yaKhe.

³² Manje angeke sikhone kuletsa onkhe emakhadi ekukhulekelwa ngasikhatsi sinye, ngako ngitobaletsa nje bakhuphuke, labambalwa nje ngesikhatsi.

³³ Ngubani lonelikhadi lekukhulekelwa lekucala na? Ungasiphakamisa sandla sakho uma ungakhona kusukuma. Emuva le ngemuva, ngudzadze lolikhalatsi. Yehla ngco ngalendlela, dzadze. Yehlela phansi bese uta lapha eluhlangotsini lwalangembali. Manje ngubani lonelikhadi lekukhulekelwa lesibili na? Uma ungakhona kusukuma, phakamisa sandla sakho, likhadi lekukhulekelwa lesibili. Dzadze lomhlophe lapha. Kulungile, dzadze, wota wenyuke ngco futsi ulandzele lodzadze lolikhalatsi etulu lapha, etulu lapha ngco. Manje bayiseni ngalapha kuleyondlela, Doc, masinyane lapho lokungagwaliswa etulu lapha.

³⁴ Likhadi lekukhulekelwa, lesitsatfu, ungaphakamisa sandla sakho uma ungakhona. Umnumzane lohloniphekile khona ngalapha, mnumzane. Lesine, ungaphakamisa sandla sakho. Kulungile, dzadze, khona ngalapha. Lesihlanu, ungaphakamisa sandla sakho. Lomfo losemusha khona lapha.

Kuze kube ngumanje, bonkhe angibati nje. Lesitfupha, ungasiphakamisa sandla sakho, lesitfupha. Ngilibitile lesihlanu, lesihlanu na? Nelesitfupha, naye angimati. Lesikhombisa, ungapakamisa sandla sakho. Phakamisa sandla sakho, ngubani lonelesikhombisa. Kulungile, ngikholwa kutsi ngiyamati lowomfo. Ngi—ngikholwa kutsi ngiyamati. Lesiphohlongo, ungapakamisa sandla sakho uma ungakhona. Ddadze ngalapha. Kulungile, lemfica. Kulungile, dzadze. Lelishumi. Kulungile, lelishumi, lodzadze.

³⁵ Kuneliphutsa ndzawanatsite. Nguyiphi inombolo yalendvodza lapha na? Ukhona longabuka na, labanye benu bo-asha bete lapha futsi babuke. [Lomunye utsi, “Ulemashumi lasiphohlongo nakune.”—Umhl.] Emashumi lasiphohlongo nakune. Bekulelishumi lebengilibita ngaleso sikhatsi, ngiyabonga, lelishumi. Kodvwa sitofika kuwe noma kanjani. Loko kulungile. Buka, ngiyati kutsi ngubani inombolo yakho manje. Ngemashumi lasiphohlongo nakune, bekungesiyo, utsi mashumi lasiphohlongo nakune noma intfo lenjalo na? Kulungile, lindza lapho nje. Kholwa nje wena. Ngiyakutjela, uma ungalisebentisi lelokhadi, likhadi lekukhulekelwa, buka ngalapha futsi ukholwe Nkulunkulu, futsi ubone kutsi Nkulunkulu utowuphendvula umkhuleko wakho. Kulungile.

³⁶ Inombolo, ngabe bekulishumi lelo na? Lishumi nakunye. Kulungile, lishumi nakubili. Manje, uma ungakhoni kusukuma, nje...Lishumi nakubili. Lishumi nakutsatfu, lishumi nakutsatfu, emuva le. Lishumi nakune, lishumi nakune, le ngemuva. Lishumi nesihlanu.

³⁷ Aniketwa noma ngukuphi. Labafana labawaniketako, batsi nje, “Ngubani lofuna likhadi lemkhuleko, phakamisa sandla sakho.” Bayawatsatsa futsi bawahlanganise nje onkhe, akekho lowatiko kutsi bani utfola liphi. Futsi bayawaniketa nje ngaleyondlela.

³⁸ Lelishumi nakune. Lelishumi nesihlanu, ngubani lonelikhadi lekukhulekelwa lelishumi nesihlanu, lelishumi nesihlanu na? Lishumi nesitfupha, emuva le ngemuva. Lishumi nesikhombisa. Manje, uma lelishumi nesitfupha likulesakhiwo noma eme ngephandle esikhaleni setitulo, vele uvule indlela ngalapha. Inombolo...Ngiyacolisa, angikaze ngisibone sandla sakho, dzadze, kulo. Uwelishumi nesitfupha na? Kulungile... [Lodzadze utsi, “Lishumi nesikhombisa.”—Umhl.] Lishumi nesikhombisa. Lishumi nesiphohlongo, lishumi nemfica, lelishumi nemfica. Emashumi lamabili, lemashumi lamabili, lendvodza ngalapha. Kulungile. Kulungile.

³⁹ Manje ngikholwa kutsi siphumele ngco esikhaleni setitulo lapha manje, kanjalo sito...[Lomunye utsi, “Loko kwenele.”—Umhl.] Utsini? [“Loko kwenele.”] Loko kwenele

kwalesikhatsi. Kulungile. Yebo-ke, buka ngalapha futsi ukholwe. Kulungile.

Ake sibone, uma umshayi-piyano, ngesizotsa nangekuthula, *Kholwa Kuphela*, ibephansi sibili nje.

⁴⁰ Linengi lebantfu emkhatsini wetitulo lapha asatani. Angikwati. Manje kunalabanye ekhatsi lapha losanemakhadi ekukhulekelwa, labanye mhlawumbe bete emakhadi ekukhulekelwa. Mhlawumbe singabita labanye futsi elayinini lekukhulekelwa nje emizuzwini lembalwa, masinyane nje sisatfola lesikhala lesisemkhatsini wetitulo sicondzisiwe.

⁴¹ Ngikholwa kutsi lomnumzane lohloniphekile lapha, Doc, bekangena avela emuva lapho, ubitiwe, lishumi nesitfupha noma sikhombisa-. . . lishumi nesitfupha. Kulungile, wota ngalapho futsi utfole sikhala sakho, mnumzane.

⁴² Manje, uma ungakabitwa, loko akukahlangani ngalutfo nako, niyabona, buka nje futsi ukholwe.

⁴³ [Lomunye utsi, “Sisenelishumi-nesihlanu lelingatfolakali, nalo.”—Umhl.] Lelishumi nesihlanu alitfolakali. Mhlawumbe lomuntfu akakhoni kusukuma. Uma ungakhoni kusukuma. . . Umuntfu lotsite akabuke likhadi lekukhulekelwa lalomunye umuntfu, mhlawumbe usihhulu futsi akeva. Uma balapha, lishumi nesihlanu, wemukelekile kutsatsa indzawo yakho elayinini. Uma baphumile futsi batobuya emizuzwini lembalwa, bafakeni elayinini masinyane nje lapho inombolo yabo ibitwa.

⁴⁴ Uma sehla ngelayinini lapha, sitobita labanye bangene, uma uMoya loyiNgcwele ungabonakali ugcoba lesakhiwo, bantfu, kute bakhone kuphiliswa.

⁴⁵ Manje, manje sikhatsi lesibucayi, manje sikhatsi lapho kusekhatsi kwekutsi ngikhulume liCiniso noma ngikhulume emanga. Manje sikhatsi lapho Jesu Khristu afakazelwe kutsi uvukile kulabafile, noma Akavuki kulabafile. Manje sikhatsi lapho Anguye itolo, namuhla, naphakadze, noma Akasinguye itolo, namuhla, naphakadze. Manje Ufanele afakaze kutsi unguMphilisi, noma Akasuye uMphilisi. Futsi uma noma ngubani afuna kutsatsa indzawo yami, kutsi akhulekele labagulako, wemukelekile kutsi ute futsi utsatse indzawo yami.

⁴⁶ Bangakhi kini elayinini lalabakhulekelwako lapha, nisabuka lapha, loselayinini lalabakhulekelwako manje, longangati, futsi uyati kutsi angikwati noma angati lutfo ngawe, phakamisa sandla sakho.

⁴⁷ Ngephandle etetsamelini, lowatiko kutsi angati lutfo ngawe, phakamisa sandla sakho (noko uyagula) ngephandle etetsamelini. Niyabona, nako lapho nikhona.

⁴⁸ Manje Nkulunkulu utokwentani na? KunemBhalo, uMoya waNkulunkulu ulapha, manje utosebenta na? Uma ngingatinikela mine lucobo kuMoya loyiNgcwele, utosebenta.

Futsi ngeke kungisebentele ngaphandle uma utinikela wena lucobo kuMoya loyiNgcwele, “Imisebenti leminengi yemandla Jesu akayentanga eveni laKhe luCobo, ngenca yekungakholwa kwabo.”

⁴⁹ Manje kholwani ngenhlitiyo yenu yonkhe, banini nenhlonipho yekutitfoba sibili ngangoba ningakhona. Manini nithule, nibukisise. Uma uMoya loyiNgcwele wenta lokutsite, khona-ke tfokotani, bese niyakholwa-ke.

⁵⁰ Manje, Nkhosi, konkhe lesinako, konkhe lesingiko... Sebeme seyize imilente yabo seyinemfinyezi, sebahleli baze balungela ngisho kutsi baculeke. Manje, Nkhosi, akwateke kutsi Wena unguNkulunkulu. Futsi ngibitele letetsameli leti ndzawonye, ngekuyala kwaKho. Futsi ngime lapha, hhayi kutsi ngibonwe, noma kungesiko kutama kulingisa lomkhulu noma kwenta lokutsite lokwehlukile, kodvwa kungena yekutsi kutfunywa lokutfweswe mine ngeNgelosi, futsi kwacinisekiswa Livi laKho. Akwateke kusihlwa kutsi UnguJesu Khristu, iNdvodzana yaNkulunkulu, levukile kulabafile; futsi Uhlala eBandleni laKho, kubantfu baKho, kwenta nekufeza inkonzo lefanako Lowawunayo ngesikhatsi Ulapha emtimbeni wenyama. Siphe kona, Nkhosi. Futsi sitoKudvumisa, eGameni laJesu Khristu. Amen.

⁵¹ Manje uphi Billy Paul, ngabe ukhona kulesakhiwo na? Uhambile? Noma, lomunye umuntfu ufanele ete lapha kutsi atsatse lamakhadi ekukhulekelwa, niyabona. Wota, Mnaketfu...?. . .Lowesifazane unelikhadi lekukhulekelwa esandleni sakhe. Mnike lona nje, niyabona.

Banini nenhlonipho yekutitfoba sibili manje.

⁵² Manje lodzadze lapha, ngekwati kwami, usihambi ngalokuphelele kimi. Futsi nasi sibonelo lesiphelele semBhalo, bantfu lababili nebuve lobubili lobehlukene.

⁵³ Jesu ufika emtfonjeni ngalesinye sikhatsi, kuJohane loNgcwele 4, futsi wahlangana newesifazane waseSamariya. Futsi Wakhuluma naye kwesikhashanyana, wate Watfola kutsi yayiyini inkinga yakhe. Futsi Wamtjela inkinga yakhe. Futsi, ngesikhatsi Sekakwentile, lowesifazane wakucondza kutsi unguMesiya. Bangakhi lowati loko na? [Libandla litsi, “Amen.”—Umhl.] Niyayikhumbula incogco yabo na? Watsi, “Sifazane, Nginatsise.” Bekentani na? Achumana nemoya wakhe.

⁵⁴ Wase lowesifazane utsi, “Lomtfombo ujulile, futsi Wena ute longakha ngako. Akusilo lisiko kuWe, umJuda, kucela umSamariya lokunjalo.”

⁵⁵ Watsi, “Kodvwa kube bewati kutsi Ngubani lobewukhuluma naye, bewutocela kiMi emanti.”

56 Futsi ngako ingcogco yachubekela embili wate Watfola kutsi yayiyini inkinga yakhe. Bangakhi labatiko kutsi inkinga yakhe yayiyini na? Bekaphila ekuphingeni. Ngako Watsi, “Hamba ulandze indvodza yakho nite lapha.”

Lowesifazane watsi, “Anginandvodza.”

57 Watsi, “Usho kahle. Bewunalasihlanu, nalena lohlala nayo manje ayisiyo indvodza yakho.”

58 Manje lalelani kutsi watsini. Lowesifazane watsi, “Mnumzane, ngiyabona kutsi Ungumprofethi wena. Siyati kutsi uma Mesiya sekefikile Utositjela letintfo leti. Mesiya, sibonakaliso saMesiya, Uyokwenta loku Nakefika; ngoba BekanguNkulunkulu-Mprofethi, umProfethi, Mosi lakhuluma ngaye.” Watsi, “Siyati kutsi Mesiya utokwenta loku uma Efika, kepha Ungubani Wena na?”

Watsi, “NginguYe lolokhuluma nawe.”

59 Futsi wagijimela edolobheni watjela lamadvodza, “Wotani, nibone uMuntfu Longitjele tintfo lengitentile. Lona akusuye yini loMesiya na?”

60 Futsi naku kume wesifazane waseTopiya kumuntfu loyiNtalelwane-yemaNgisi, bahlangana kwekucala emphilweni; lesikubita ngekutsi wesifazane lolikhalatsi, nemuntfu lomhlophe. Ngesikhatsi lowombuto ubutwa lapho, ekubandlululeni, ngaphambi kwaJesu, Wabatisa ngekushesha lokukhulu: kute umehluko kumabala ebantfu. Sonkhe sivela esihlahleni sinye, Adamu na-Eva. Impela. Lamave lesiphila kuwo, bantjintje libala letfu; sasingakaphatselani ngalutfo nako. Nkulunkulu wafela tonkhe tidalwa: umuntfu lomhlophe, umuntfu lomnyama, umuntfu lomtfubi, umuntfu lonsundvu, umuntfu lobovu, nabo bonkhe. Bonkhe batidalwa taNkulunkulu.

61 Kodvwa lodzadze ume lapha ngenhloso letsite. Mhlawumbe ulikholwa, mhlawumbe akasilo. Mhlawumbe usoni. Angahle abe ngulongwele. Angahle kube uyagula, angahle kube akaguli. Angahle kube ufuna; inkinga yetetimali. Angahle kube umele lomunye umuntfu. Angati. Angizange sengimbone, futsi anginawo lomunye umcondvo kutsi kwendlula lengingakwati. Nalodzadze uyakwati loko. Ngabe kunjalo, dzadze na? [Lodzadze utsi, “Yebo, mnumzane.”—Umhl.] Uma loko kunjalo, phakamisa sandla sakho kute bantfu babone. Phakamisa sandla sakho nje kute bantfu. . . Phakamisa sandla sakho nje. Loku kuhlangana kwetfu kwekucala. Manje uma iNkhosi Jesu ito . . .

62 Uma agula, bengingeke ngimphilise njengoba ngingeke ngakuphilisa nawe. Kodvwa kube—kuba Jesu bekalapha Bekangeke amphilise, ngoba Sewuvele wakwenta ngesikhatsi Afa eKhalvari. Kodvwa Angenta lokutsite kufakazela kutsi UsenguJesu lofanako, futsi bekatokukholwa, bekatophiliswa. Futsi ngesikhatsi lesifanako bekatophiliswa, bewutophiliswa,

nawe, uma bewutokukholwa. Ngabe kunjalo na? [Libandla litsi, “Kunjalo.”—Umhl.] Manje, kwangatsi iNkhosi ingasipha kona. Ngilindzele lugcobo lwaMoya loyiNgcwele, kusobala.

⁶³ Futsi manje, eGameni laJesu Khristu, ngitsatsa wonkhe umoya ekhatsi lapha ube ngaphansi kwekulawula kwami, kwentela inkhatimulo yaNkulunkulu.

⁶⁴ Manje, dzadze, ngifuna nje ungibuke umzuzwana nje. Ngifuna ukholwe ngayo yonkhe inhliyo yakho. Futsi anginawo umcabango kutsi utengani lapha, kutsi ungubani, kwasalutfo nje. Kodvwa Nkulunkulu wati konkhe ngawe. Kodvwa uma Nkulunkulu atongitjela kutsi utele ini lapha, khona-ke utokholwa kutsi Jesu Khristu, iNdvodzana yaNkulunkulu, ulapha kwenta futsi ente ngendlela Lenta ngayo ngesikhatsi Alapha emhlabeni na?

⁶⁵ Ngabe tetsameli titokholwa, nganhliyonye na? [Libandla litsi, “Ameni.”—Umhl.]

⁶⁶ Manje naku lapha sikhona, inkhundla seyilungile. Sobabili siphakamise tandla tetfu, sitihambi kulomunye nalomunye. UMoya loyiNgcwele wabhala liBhayibheli, watsi letintfo leti tiyokwenteka kulolusuku, kutsi Jesu uvukile kulabafile futsi letintfo leti titochubeka, inkonzo yaKhe iyochubeka, futsi kulolu tinsuku tekugcina kuyofana ncamashi ngendlela nje Latsembisa kutsi iyoba njalo. Manje ngabe kunjalo na?

⁶⁷ Lodzadze, njengoba anekwetfuka, kusobala, uhlikihla tandla takhe ngoba utivela ngendlela lengakejwayeleki kulesikhatsi lesi. Ghayi ngoba ume kimi; Ngingumnakabo, bekungeke kumente ativele ngaleyondlela. Kodvwa u—uyeva kutsi kukhona lokwentekako. Futsi uyasibona lesa sitfombe laphaya lesinekuKhanya etikwaso, dzadze? Nguloko lokukwenta utivele ngaleyondlela. Leyo nguleyoNgelosi yeNkhosi, Isetikwakho ngco manje. Futsi ulapha kutsi ngikukhulekele, [Lodzadze utsi, “Yebo.”—Umhl.] mayelana nenkinga yelicolo lelikuphetse. [“Kunjalo.”] Kunjalo, phakamisa sandla sakho.

⁶⁸ Manje niyakholwa na? [Libandla litsi, “Ameni.”—Umhl.] Niyabona, wenta kwatiwe, imfihlo yenhliyo. Njengoba nje Atsi, “Unemadvodza lasihlanu.”

⁶⁹ Nitsi manje, lalabefika kwecucala, ningahle nitsi, “UMnaketfu Branham ukucombelele loko.”

⁷⁰ Ake sibone nangabe Kucombelele. Ngikholwa kutsi Kutsite bewunenkhatsato yelicolo. Bekunjalo na? [Lodzadze utsi, “Yebo.”—Umhl.] Lelo bekuliciniso na? [“Yebo, mnumzane!”] Futsi wena, ubenekuhlindvwa, futsi, futsi usandza kufika uphuma esibhedlela. Futsi, kute wati kutsi ngiyinceku yaNkulunkulu, umyeni wakho uhleti emuva lapho. [“Yebo, mnumzane, kunjalo.”] Futsi unenkinga, naye. Uma ngingakutjela kutsi iyini inkinga yemyeni wakho, utokholwa

na? [“Yebo, mnumzane.”] Unenkinga ngeluhlangotsi lwakhe nangelicolo lakhe. Ngabe kunjalo na? Phakamisa sandla sakho. Ngitokutjela lenye intfo. Ngibona insizwa, indvodzana yakho, ihleti emuva ngco laphaya, nayo. [“Kunjalo.”] Kunjalo. Futsi indvodzana yakho ineluhlobo lolutsite lwemalumbo. [“Yebo, mnumzane.”] Kunjalo. [“Yebo, kunjalo. NgiyaKubonga, Jesu.”] Nkkt. Stovall ligama lakho. Lelo ligama lakho, Nkkt. Stovall. [“Yebo.”] Yani ekhaya, Jesu Khristu uyiphendvulile imikhuleko yakho! Ungabanako lokucelile, ngeliGama laJesu.

⁷¹ Manje kholwani nje! Nonkhe nine bantfu labangemakhalatsi, kholwani ngayo yonkhe inhliyo yenu manje. Niyacodza kutsi Jesu Khristu, iNdvodzana yaNkulunkulu, uvukile kulabafile na? Lowo nguMoya waKhe lowenta utivele ngaleyo ndlela.

⁷² Manje nangu wesifazane lomhlophe. Angimati, anginamcondvo kutsi ungubani, kutsi uyini, noma—noma kutsi utele ini. Uma loko kunjalo, phakamisa sandla sakho. Manje uyakholwa na? Uma Nkulunkulu atsandza, angembula inhliyo yakhe, njengoba nje Enta kulowesifazane emtfonjeni, njengoba Entile kulowesifazane lolikhalatsi, bangakhi bantfu labamhlophe lobekatokholwa uma Akwentile na? Lapha, mine nalona wesifazane, sobabili netandla tetfu tiphakeme, loku kuhlangana kwetfu kwekucala.

⁷³ Ngisho intfo yinye, lodzadze akasuye wangelapha. Ute uvela emphumalanga, uta enshonalanga ngesikhatsi uta lapha. Kunjalo. Uvela e-Ohio, nalelidolobha bekuyiDayton. Kunjalo. Futsi lokutele lapha, kungenca yekutsi unebutsakatsaka. Futsi unesimo sekuguliswa yimizwa, ngoba awukhoni kulala. Utsatsa luhlobo lolutsite lweliphilisi ngaloko. Bakubita nga “Dixie,” kunjalo, Mason. Kunjalo. Buyela emuva, sewutolala manje, kusukela kusihlwa kuchubeke. Jesu Khristu uyakusindzisa. Hamba eGameni leNkhosi.

⁷⁴ Uma ungakholwa! Manje wena ngephandle lapho etetsamelini, ngesikhatsi lugcobo lwaMoya loyiNgcwele luselapha, kholwa, nine lenite emakhadi ekukhulekelwa.

⁷⁵ Kutsiwani ngalendvodza lendzala lebeyime lapha esikhashaneni lesendlulile, leyo, lengakakhoni . . . lengakakhoni kungenca elayinini, beyinembolo lengesiyo, bekakuphi na? Wena, Sukuma ngetinyawo takho. Uyakholwa kutsi Jesu Khristu unguJehova iNdvodzana yaNkulunkulu na? Uyakholwa kutsi ngingumprofethi waKhe na? [Lomfo utsi, “Yebo, mnumzane.”—Umhl.] Kulungile. Unenkinga yemaphaphu akho. Kunjalo. Seyisukile kuwe manje, yani ekhaya futsi ululame! Jesu ukwentele liphaphu lelihle, niyabona.

Bani nekukholwa, futsi ukholwe. Nkulunkulu unguNkulunkulu.

⁷⁶ Sawubona, mnumzane? Uyayikholwa iNkhosi Jesu Khristu na? [Lomnaketfu utsi, “Ameni.”—Umhl.]

⁷⁷ Manje, kwakukhona indvodza leyeta kuJesu ngalesinye sikhatsi, futsi yahamba futsi yasindziswa, futsi yahamba yatjela lomunye umngani, yamletsa. Futsi lo mngani. . . Wamtjela kutsi bekalikholwa. Futsi wamangala lapho eva, futsi watsi, “Uke Wangati nini na?”

⁷⁸ Watsi, “Ngaphambi kwekutsi Filiphu akubite, ngesikhatsi ungaphansi kwesihlahla, Ngikubonile.” Loko kwakungemamayela langemashumi lamatsatfu ngalekwentsaba. Ngetinyawo, kwamtsatsa lusuku kubuya elayinini lekukhulekelwa, futsi lapho angena elayinini lekukhulekelwa.

⁷⁹ Uyakholwa kutsi Jesu angangitjela kutsi iyini inkhatsato yakho na? Ngabe utokholwa ngayo yonkhe inhliitiyo yakho na? Ngabe tetsameli titokholwa ngayo yonkhe inhliitiyo yato na? [Libandla litsi, “Ameni.”—Umhl.] Akatiteli yena lucobo lapha. Kwalomunye umuntfu; futsi lowo wesifazane, futsi usibekelwe kufa, lowo ngudzadzewenu. [“Yebo, kunjalo.”] Akusiye kahle hle wakho. . . Ngudzadzewenu leningatalwa ngubabe munye. [“Kunjalo.”] Futsi akekho lapha. Usesibhedlela eTennessee. Nawe uvela lapho. [“Kunjalo.”] Futsi ungu. . . Lowesifazane ube nekuhlindvwa, kodvwa akukasiti ngalutfo. Futsi ume esikhundleni sakhe. Nkulunkulu akuphe sicelo sakho. Hamba, futsi kwangatsi Nkulunkulu angamuphilisa lowo wesifazane futsi amlulamise, etikwetisekelo tekukholwa kwalendvodza.

⁸⁰ Nkhosi Nkulunkulu, silahla lowodeveli lotsatsa imphilo yalowo wesifazane. Futsi kwangatsi lomuntfu, lohlobene naye, angaphila ngoba utile futsi wema esikhundleni sakhe. Jesu, Wena wema eKhalvari esikhundleni setfu, futsi Wasiphilisa. Futsi siyaKukholwa. Kwangatsi kungaba njalo. Ameni.

Hamba, ukholwa manje, mnaketfu. Ungacabangi ngalutfo lolunye.

⁸¹ Suwubona? Asatani lomunye nalomunye. Loku kuhlanguka kwetfu kwekucala. (Manje hloniphani ngekutitfoba sibili nje, futsi nilalelisise futsi nikhuleke.) Uma singatani, futsi sitihambi lomunye kulomunye, mhlawumbe sikhatsi sekucala lesake sahlanguka ngaso. [Lodzadze utsi, “Yebo.”—Umhl.] Ngabe kunjalo na? Uma lesi kusikhatsi sekucala lesake sahlanguka ngaso, phakamisa sandla sakho. Uma Nkulunkulu atokwembula kimi kutsi iyini inkinga yakho, khona-ke utongikholwa kutsi ngiyinceku yaKhe na? [“Yebo, ngiyakholwa kutsi ungiyo. Uyinceku yaKhristu.”] Ngitokutjela manje. Asikaze sihlanguka phambilini, kodvwa uwaseKentucky. Kunjalo. Uvela endzaweni lekutsiwa yiSomerset, eKentucky. [“Yebo.”] Kunjalo impela. Ngivela eBurkesville, eKentucky. Futsi uphetfwe yinkhatsato lese—lesetibilini tesisu, incenye

lengentasi. ["Yebo!"] Timila. Loko kunjalo. Kulungile, Jewel ["O!"], buyela emuva, Nkulunkulu ukupha kuphiliswa kwakho. ["O!"]

⁸² Uyakholelwa eNdvodzaneni yaNkulunkulu, Jesu lovukile na? [Lodzadze losandza kuphiliswa nje timila, uyamemeta futsi, "O!"—Umhl.] Uma ungakholwa! Ungahle utibute kutsi kungani lodzadze atfokota. Bewungakwenta, nawe, ["O!"] uma bewukadze usesimeni sekufa. ["Alidvunyiswe liGama laKhe!"]

⁸³ Angikwati. Kodvwa angi. . . Uma ngingaphosisi, ngikhohwa kutsi ubhabhatiswe manje ekuseni, ngoba ngibona kutsi wente lokutsite lokuhle. Kodvwa, kukwati, angikwati. Usandza kungena echibini nje, futsi loko beku. . . u—ubhabhatisiwe. Kodvwa uyakhohwa kutsi Jesu angangembulela mine tinkhatsato takho na? Ngabe tetsameli tiyakukholwa loko ngayo yonkhe inhliyo yato na? Ngibona wesifazane ubonakala emkhatsini wami nawe. Ume lapha umelele wesifazane, nalowesifazane mdzala kakhudlwana kunawe. Ngani, ngumake wakho. Akekho lapha. UwaseGeorgia. Futsi unekwetfuka sibili. Lokungiko, kugucuka kwemphilo, kuma kuya esikhatsini. Futsi umele make wakho. Lelo liciniso. Yebo-ke, utowendlula kuko, futsi asindze. Hamba, ukholwa manje, konkhe sekuphelile. Mtjele kutsi abe nesibindzi lesihle.

⁸⁴ Nkulunkulu akubusise, nsizwa. Bani nekukholwa. Kholwa ngayo yonkhe inhliyo yakho. Uma ungakhohwa! Khuleka.

⁸⁵ Ngicabanga kutsi wena nami asatani. Nkulunkulu uyakwati futsi Uyangati nami. Kodvwa Nkulunkulu angangembulela yini inkhatsato yakho na? Uma Atotsandza, bewungaMkhohwa na?

⁸⁶ Bangakhi bantfu labasekhatsi lapha labebangakhohwa, futsi batsi, "Nkulunkulu, ngitokholwa uma Utotjela leyo ndvodza?" [Libandla litsi, "Yebo. Ameni."—Umhl.]

⁸⁷ Umzuzwana nje. Lodzadze lohleti ngemuva ngco kwalamantfombatane lapha, angibuka, uhlushwa yimitsambo lecumbile. Futsi uhleti lapho, ukhulekela lomunye umuntfu. Futsi umoya wakhe utsintse umPhristi loMkhulu, futsi usekuchumaneni naNkulunkulu. Ukhulekela umngani wakho, lonenkinga yengcondvo. Futsi bahlala e—edolobheni, lidolobha lelincanyana, yiCorydon, eIndiana. Kunjalo. Uma ungakhohwa, ungabanako lokucelile. Ameni.

⁸⁸ Uke wahlaselwa sifo senhliyo; edvute nje nekuphela kwemgwaco. Ake ngikutjele lenye yetinkinga takho, noko, kubhema bosikilidi. Mani kancane nje, lowo moya ugcumile ngaleso sikhatsi. Akafuni kwenta loko. Nguloko lokubangela lenkhatsato yakho. Lapha, ngulensizwa lehleti ngalapha ngco, ifuna kuyekela bosikilidi, nayo. Uma itokholwa ngayo yonkhe inhliyo yayo, lomkhuba wasikilidi utohamba. Uma ungakhohwa! Uyakhohwa na? Uma utokukholwa futsi usebentele kuko, ungaba nako kukhululwa kwakho; kanjalo

nawe. Awusuye walapha. Uwakhashane nalapha, futsi. Buyela e-Owensboro manje, udvumisa iNkhosi. Bani nekukholwa kuNkulunkulu.

⁸⁹ Ngiyakwati, kodvwa angati kutsi yini lengalungi ngawe. Uma iNkhosi itokwembula kimi kutsi iyini inkhatsato yakho, utoYikholwa na? Khona-ke inkhatsato yakho yesisu itoba kahle. Kulungile. Yani ekhaya futsi utfokote, kholwa ngayo yonkhe inhli tiyo yakho.

⁹⁰ Angikholwa kutsi ngiyakwati. Ngabe asatani lomunye kulomunye na? [Lodzadze utsi, “Yebo.”—Umhl.] Uyakholwa na? Nguloko le—lengikutjela kona, liciniso, bewutokwati kutsi bekuliciniso noma cha. [“Yebo.”] Kulungile, inkhatsato yenhli tiyo yakho itokushiya. [“Nguloko-ke. Ngiyabonga.”] Hamb’uyekhaya futsi usindze.

⁹¹ Angikwati. [Lodzadze utsi, “Cha.”—Umhl.] Kodvwa Nkulunkulu uyakwati. Bewutokholwa uma ngikutjela kutsi inkhatsato yakho beyiyini, nekutsi beyikuphi, bewutosindza na? Ecolo lakho. Hamb’uyekhaya manje, kutokushiya futsi utosindza.

⁹² Ucabanga kutsi Nkulunkulu angasiphilisa lesosimila futsi asisindzise, ngaphandle kwekuhlindvwa na? Uyakholwa? Phakamisa tandla takho uma ukukholwa. Yani ekhaya futsi ukwemukele, eGameni leNkhosi Jesu. Kholwa.

⁹³ Akukejwayeleki, ngesikhatsi ngisho loko, bewunentfo lefanako. [Lodzadze utsi, “Yebo, nginayo.”—Umhl.] Simila. Uve umuzwa longakejwayeleki ngesikhatsi ngisho loko, ngoba yomibili lemimoya igumile, ngesikhatsi sinye. Hamba, Jesu Khristu utokusindza. Kholwa.

⁹⁴ Uyinsizwa, kutsi ungaba nesifo sekucacambelwa matsambo, kodvwa uyakholwa yini kutsi Jesu utokuphilisa na? Uma ukholwa, chubeka uhambe uphume, ukholwa, futsi usindziswe.

⁹⁵ Bangakhi lokholwa ngayo yonkhe inhli tiyo yakho na? [Libandla litsi, “Ameni.”—Umhl.]

⁹⁶ Kube ke angikasho sagama kuwe, kodvwa ngakutjela kutsi Nkulunkulu ukuphilisile ngesikhatsi uta langasekoneni lapho futsi ube nemuzwa longakejwayeleki, bewungangikholwa na? Hamb’uyekhaya, sewusindzile. Jesu Khristu uyakuphilisa.

⁹⁷ Unguwesifazane losemusha lohlushwa kuguliswa yimizwa. Uyakholwa kutsi Nkulunkulu utokuphilisa loko kuguliswa yimizwa futsi akususe kuwe na? Bewusolo utama kutfola indzawo longacala kuyo. Ngiyo lena khona lapha. Hamba manje, utfokota, ujabulile. Sekuphelile, kuwe. Kholwa ngayo yonkhe inhli tiyo yakho.

⁹⁸ Unesimo sekwetfuka lesibangele inkhastato yesisu. [Lomnaketfu utsi, “Kunjalo.”—Umhl.] Uphiliswe ngesikhatsi usukuma emuva lapho, mnumzane. Nguleso sizatfu

bengikulindzele kutsi ute. Chubeka, udle kudla kwakho kwakusihlwa, usindze.

⁹⁹ Inkhatsato yabodzadze, kwetfuka, kukwata. Kunjalo. Itokushiya manje. Yani ekhaya futsi usindze, eGameni leNkhosi Jesu. Bani nekukholwa nje.

¹⁰⁰ Unekuphatamiseka kwebesifazane, kunjalo, kubangela kopha. Sibeletfo lesivalekile. Kholwa, Jesu Khristu utokusindzisa. Yani ekhaya, futsi ukholwe ngayo yonkhe inhltiyo yakho.

¹⁰¹ Manje, unesimo lesibucayi kakhulu, sisenhltiyweni yakho, kuvaleka. Uyakholwa kutsi Jesu Khristu uyakwelulamisa na? [Lodzadze utsi, “Yebo.”—Umhl.] Uma ukukholwa, hamba eGameni leNkhosi, futsi ululame. Bani nekukholwa kuNkulunkulu.

¹⁰² Kulungile, mnaketfu, uyakholwa kutsi Jesu Khristu uyakwelulamisa, nawe? Yehla ngelilayini nje, udvumisa iNkhosi.

¹⁰³ Bangakhi ngephandle lapho manje labakholelwa eNkhosini Jesu na? [Libandla litsi, “Ameni.”—Umhl.] Wati konkhe. . .

¹⁰⁴ Nkkt. Nash, ngiyakwati, kodvwa angikwati kusita loko kuKhanya lokubambelele etikwakho. Ngiyakwati, kodvwa ukhulekela lomunye umuntfu. Ngumntfwanyana lomncane, umntfwana lomncane, akahlali lapha. Uhlala entasi eTennessee. Futsi, ukhulekela umngani wakho longudokotela lonenkhatsato yenhltiyo. [Lodzadze utsi, “O Nkulunkulu!”—Umhl.] Futsi umkakhe usandza kushaywa strokhi lesincane. [“O Nkulunkulu!”] Kunjalo. Kholwa, futsi ungasindza.

¹⁰⁵ Ddadze lomncane lohleti ekugcineni kwesitulo lapho, nemuno wakhe etikwemlomo wakhe, ucabangani, dzadze lomncane na? Bewunesifo sekuculekiswa yimizwa. Uyesaba kuba nalokunye. Kunjalo. Uma kunjalo, phakamisa sandla sakho, njengoba usasula tinyembeti takho emehlweni akho. Ungesabi, futsi ungeke usabanako.

¹⁰⁶ Lodzadze lohleti eceleni kwakho lapho, unesifuba semoya, inkinga yemaphayiphi laya emaphashini. Yekela kubhema, itokushiya.

¹⁰⁷ Bani nekukholwa kuNkulunkulu. Kholwa ngayo yonkhe inhltiyo yakho. Uma ungakholwa, konkhe kungenteka!

¹⁰⁸ Nangu dzadze lohleti ngeo ngemuva kwalodzadze lapha. Nginesiciniseko kutsi u. . .Lodzadze, umzuzwana nje, ligama lakhe nguNkkt. Evans. WaseKentucky, eLouisville. Kunjalo. Angikwati. Uyati kutsi lelo liciniso. Unenkhatsato yenhltiyo, unenkhatsato ngetindlebe takho. Kunjalo. Uma loko kunjalo, phakamisa sandla sakho. Buyela eLouisville, Jesu Khristu uyakwelulamisa.

109 Ngiphonsela insayeya kukholwa kwakho, eGameni laJesu Khristu, kutsi ukukholwe. Noma ngubani ekhatsi lapha, kholwa ngenhlitiyo yakho yonkhe! Emuva le ngemuva, lome emuva le, kholwa. Awudzingi kutsi ubekwasenzaweni letsite. Ngalapha kuloluhlangotsi, kholwani! Bangakhi ngemuva lapho labadzinga kuphiliswa na? Phakamisani tandla tenu, futsi nitsi, “Ngiyakholwa, Nkhosi.” Bani nekukholwa!

110 Lohleti emuva ngco *kulendlela* lapha, ngibona indvodza lekhulekako ngebucotfo, embonweni, ime lapho, ingumshumayeli, ime ngasepulpiti, futsi ishumayelela kwandza. . . ikhulekela kwandza enkonzweni yayo. Angizange sengiyibone ngaphambilini emphilweni yami. Kodvwa nguloko lokukhulekelako, mnaketfu. Utoba nako manje. Kholelwa eNkhosini Jesu!

111 Kunendvodza lehleti emuva ngemuva kwakhe lapho, lenentfo letsite lengalungi ngemkhono wayo, emaguludla emkhonweni wayo. Futsi i. . . Uma utokukholwa, mnumzane, ungaba nekuphiliswa kwakho. Amen.

112 Ngaphandle nje *lapha* ekugcineni kwalomugca lapha, lowesibili, dzadze lomncane lonenhloko yakhe ikhotseme, emuva ngco emuva kuya ngasemuva, uhleti lapho uyakhuleka, unenkhatsato yenyongo. Kunjalo, dzadze, uphakamise sandla sakhokho, futsi ngiyati ungu—ngulowo lobekakhuleka. Wemukele kuphiliswa kwakho ngaleso sikhatsi.

113 Kanjani ngako, uyakholwa kutsi Jesu uvukile kulabafile na? [Libandla litsi, “Ameni.”—Umhl.] Ngabe Ulapha manje na? [“Yebo!”] NiyaMkholwa na? [“Ameni.”] Khona-ke uma nitongikholwa, uma nginitjele liCiniso leliBhayibheli, futsi Nkulunkulu ujikile futsi wacinisekisa kutsi nginitjele liCiniso, loko kusho kutsi, ngalokuphelele kutsi, iNkhosi Jesu ilapha. Ngabe kunjalo na? [“Ameni.”]

114 Ngako-ke yentani loku, yentani loku, ningangabati, bekani tandla tenu etikwalomunye lohleti edvute nawe. Ngitokhuleka khona ngilapha, futsi licembu lenu lonkhe lenu litophiliswa khona manje uma nitokukholwa. Nitokukholwa na? Bekani tandla tenu etikwalomunye nalomunye, ke. Wonkhe lokholwa kutsi utophiliswa manje, tsani, “Ameni.” [Libandla litsi, “Ameni!”—Umhl.] Manje wena. . . ngitosho lomkhuleko. Wukhulekeni, niwukhuleke emvakwami.

115 [Libandla liphindza lomkhuleko, emvakweMnaketfu Branham—Umhl.] O Nkhosi, Mdali wemazulu nemhlaba, Mcalisi wekuPhila lokuphakadze, Mniketeli waso sonkhe siphosile, ngiyadzinga, Nkhosi, emandla aKho ekuphilisa. Futsi ngikhulekela kutsi Utongipha kukholwa kutsi ngikwemukele. Leso setsembiso saKho. Ngikholwa kutsi UsenguJesu lofanako lowahamba etingwini taseGalile, wahlushwa ngaphansi kwaPontiyu Pilatu, wafa, wavuka, wakhuphukela Etulu,

wabuyisa tipho kubantfu, ngaMoya loNgcwele. Ngikholwa kutsi uMoya loNgcwele ulapha uhuba umsebenti lofanako Lowawenta ngesikhatsi Ulapha. Ngiyemukela leso setsembiso. Ngemukela kuphiliswa kwami. Ngiyetsembisa kuphilela Wena futsi ngilalele iMiyalo yaKho, ngihambe ekuKhanyeni. Futsi manje ngiyakholwa, ngoba ngente lokuvuma, kutsi ngiphilisiwe ngemivimba yaKho.

¹¹⁶ Hlalani nithule sibili. Manje cabangani nje, loko kuvuma kwenu, Nkulunkulu ungena kini khona manje. Phefumulani uMoya loyiNgcwele, ngekukholwa, “Ngiyakholwa kutsi simo sami siyaphiliswa. Ngiyakholwa kutsi konkhe kugula kwami kutsetfwe.” Nkhona khona manje eBukhloni baNkulunkulu. Aniwuva lowoMoya na? Vulani tinhlitiyo tenu, kukholwa kwakho—kwakho. UMoya loyiNgcwele uphilisa bantfu njengamanje; intfombatane lencane lehleti lapha nje, lenye ngesekudla sami. Lingembili lonkhe libonakala likhanyiswa ngeMandla aKhristu lovukile. Ungetulu kwetetsameli. Usekhatsi kubantfu. Manje, lowo bekungumkhuleko wenu.

¹¹⁷ Manje ngitokhuleka futsi ngicele lodeveli wekungabata kutsi esuke kini.

¹¹⁸ O Nkhosi Nkulunkulu, Mdali wemaZulu nemhlaba, vani umkhuleko wami, Nkhosi; masinyane, ngesikhatsi uMoya loyiNgcwele uselapha, ngaphambi kwekutsi bantfu babhubhe.

¹¹⁹ Ngiyamlahla develi. Jesu Khristu watsatsa kuncoba kuwe, Wakuzuza eKhalvari; Wancoba etikwekufa, develi, sihogo, nelithuna, futsi wavuka futsi ngelusuku lwesitsatfu, futsi uphila kute kube phakadze. Phuma lapha, Sathane, usidalwa lesehluliwe. Suka kulabantfu, futsi ubayekele baphilisiwe, eGameni leNkhosi Jesu Khristu.

¹²⁰ Bonkhe labemukela kuphiliswa kwabo, manini ngetinyawo tenu khona manje. EGameni laJesu Khristu, sukumani! Amen. Phakamiselani tandla tenu kuYe, futsi niMdvumise. Bantfu kuphela lengibabona kutsi abakasukumi, kunendvodza lehleti lapha esitulweni salabakhubatekile, Gane Heelie. Ngiyakwati kugula kwakhe kutsi kuyini, unesifo savendle.

¹²¹ Kubukeka njengesitulo salabakhubatekile emuva *lapha*. Asesibone. Kunekugula, wesifazane munye logula lunyawo lunye noma umkhono. Ngabe kunjalo na? Uyakholwa kutsi ngingumprofethi waNkulunkulu na? Ngisihambi kuwe. Angeke sengikuphilise. Kodvwa uyakholwa kutsi Nkulunkulu angangitjela kutsi iyini inkinga yakho na? [Lodzadze utsi, “Yebo.”—Umhl.] Uma kutokwenta, bekungakusita na? Unesifo sashukela. Liciniso lelo. Manje kukholelwe, futsi uye ekhaya futsi welulame, esitulweni salabakhubatekile. Nguloko kuphela lomele ukwente, kutsi ukholelwe eNkhosini Jesu Khristu, futsi uphilisiwe!

¹²² Phakamisa tandla takho manje, futsi—futsi utsi, “NgiyaKubonga, Nkhosi, ngekungiphilisa. NgiyaKubonga, Nkhosi, ngekungiphilisa. NgiyaKudvumisa, Nkhosi, ngekungiphilisa. Nkulunkulu muhle! Nkulunkulu mkhulu! Nkulunkulu uligugu! Nkulunkulu uyaphatseka! Nkulunkulu ulapha! UMoya loNgcwele ulapha. EMandla aNkulunkulu alapha. Futsi mine manje ngikholwa ngako konkhe lokukimi, kutsi Jesu Khristu, iNdvodzana yaNkulunkulu, iyangelulamisa. Ameni.”

¹²³ Uma kukhona noma ngubani lapha lolahlwa sono, futsi uyati kutsi tonono takho atikho ngaphansi kweNgati, futsi khona manje eBukhloneni baNkulunkulu, Lowati imicabango yakho, naMoya loyiNgcwele ungitjela loku, ungatsandza kuMemukela njengeMsindzisi locondzene nawe, ufuna kutsi ukhunjulwe emkhulekweni na? Phakamisa sandla sakho, wonkhe losekhatsi lapha. Nkulunkulu akubusise, nawe, nawe, nawe, nawe. Kunjalo. Emuva lapho, wena, nangalapha. Impela. Emuva lapha, Nkulunkulu akubusise, ndvodzana. Nkulunkulu akubusise ngesheya lapho. Futsi Nkulunkulu akubusise. Kulungile.

¹²⁴ Niyabona, uMoya loyiNgcwele akalokotsi abe neliphutsa. Uma uMoya loyiNgcwele utsi...Bengilungisela kubuyisela inkonzo kuMnaketfu Neville, ngoba kuphiliswa sekuphelile, kodvwa Intfo letsite itsite, “Badzinga kuphiliswa kwemphefumulo.” Uma ufuna kwemukela Jesu njengeMsindzisi locondzene nawe, khotsamisa inhloko yakho umzuzwana nje. Ake sinikele umkhuleko.

¹²⁵ Mnaketfu Neville, ngishelwe livi kakhulu, nikela lomkhuleko, utokwenta. Kulungile.

¹²⁶ [UMnaketfu Neville uyakhuleka, “Babe loseZulwini, eGameni leNkhosi Jesu Khristu, Loye wahamba ngalokukhatimula kakhulu lapha emkhatsini wetfu kusihlwa. Njengalaba labakhotsamisa inhloko yabo, ngekukholwa kusihlwa, bakholwa kutsi Uyakhwati kubakhulula, kokubili umphefumulo nemtimba. Sindzisa labo labakholwa manje ekukholweni kwekuphendvuka. Nkulunkulu lotsandzekako, kwangatsi lobubusuku bungaba busuku lobehlukile kubo. Baphe manje sifiso, O Nkulunkulu. Futsi banike manje, O Nkhosi Jesu, lolo lwati lolufiswa kakhulu lwetono letitsetselelwe. Sindzisa wonkhe wonkhe, O Nkulunkulu, lokhotsamise inhloko tabo ngephandle lapho, labacele inzuzo emkhulekweni. Futsi kwangatsi bona, kusukela kulesikhatsi lesi kuchubeke, kwangatsi bangahlosa enhlityweni yabo kutsi baphilele Yena Lowabafela. EGameni laJesu nangenca yaJesu siyakhuleka. Ameni, futsi ameni. Mayidvunyiswe iNkhosi!”—Umhl.]



SIBONAKALISO SAMESIYA SSW59-0329E

(The Sign Of The Messiah)

LUCHUNGECHUNGE LWE MILAYETO YE PHASIKA

LoMlayeto ngeMnaketfu William Marrion Branham, kwekucala wetfulwa ngesiNgisi ngeliSontfo lePhasika kusihlwa, ngenyanga yeNdlovulenkulu 29, 1959, eTabernakeli laBranham eJeffersonville, eIndiana, eU.S.A., utsatselwe ekucopheni kwetheyiphu lenamazibuthe futsi wakhicitwa ungakafinyetwa ngesiNgisi. Loku kuhunyushwa ngeSiSwati kwakhicitwa kwakhishwa yiVoice Of God Recordings.

SWATI

©2018 VGR, ALL RIGHTS RESERVED

VOICE OF GOD RECORDINGS, SOUTH AFRICA OFFICE
58 DISA ROAD, ADMIRAL'S PARK, GORDON'S BAY 7140 WESTERN CAPE
REPUBLIC OF SOUTH AFRICA

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.

www.branham.org

Inotsisi yelilungelo lemtsetfo

Onkhe emalungelo agodliwe. Lencwadzi ingaprintwa ngeprinta yasekhaya yentelwe kutsi umuntfu atisebentisele yena noma kutsi iniketwe labanye, mahhala, njengelithulusi lekusabalalisa liVangeli laJesu Khristu. Lencwadzi akukamele itsengiswe, iphindze ikhicitwe tibetinengi, iposwe kuwebsayithi, igcinwe ngeluhlelo lwekutsi iphindze itfolakale, ihunyushelwe kuletinye tilwimi, noma isetjentiselwe kuticelela timali ngaphandle kwemvumo lebhaliwe lecondzile ye Voice Of God Recordings®.

Mayelana nelwati lolwengetiwe noma lwalwenye impahla lekhona, sita uchumane ne:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org